

प्रादेशिक समाचार

मुख्य समाचार :—

- प्रधानमंत्री मोदी ने बिहार राज्य जीविका निधि साख सहकारी संघ का किया शुभारंभ, ग्रामीण महिलाओं को सस्ती दरों पर होंगे ऋण उपलब्ध.
- मंत्रि-परिषद् की बैठक में जल जीवन मिशन, सड़क और पुल निर्माण सहित कई महत्वपूर्ण परियोजनाओं को स्वीकृति.
- मुख्यमंत्री डॉ. मोहन यादव कल नई दिल्ली में पीएम मित्रा पार्क निवेश अवसर कार्यक्रम में होंगे शामिल
- प्रदेश में बारिश का दौर जारी, मौसम विभाग द्वारा 12 जिलों में भारी वर्षा की चेतावनी .

राज्य जीविका

प्रधानमंत्री नरेन्द्र मोदी ने आज वर्चुअल माध्यम से बिहार राज्य जीविका निधि साख सहकारी संघ का शुभारंभ किया। इस संस्था का उद्देश्य जीविका से जुड़े सामुदायिक सदस्यों को किफायती ब्याज दरों पर ऋण उपलब्ध कराना है। इस अवसर पर प्रधानमंत्री ने संस्था के बैंक खाते में 105 करोड़ रुपये हस्तांतरित किए। उन्होंने कहा कि इस योजना से ग्रामीण महिला उद्यमियों को आसानी से पूंजी प्राप्त होगी जिससे उनके व्यवसाय और आत्मनिर्भरता को बढ़ावा मिलेगा।

कैबिनेट-निर्णय

मुख्यमंत्री डॉ. मोहन यादव की अध्यक्षता में आज मंत्रालय में मंत्रि-परिषद की बैठक सम्पन्न हुई। बैठक लिए गए निर्णयों की जानकारी देते हुए मंत्री कैलाश विजयवर्गी ने बताया कि जल जीवन मिशन के अंतर्गत नल -जल योजनाओं का मध्यप्रदेश में बेहतरीन क्रियान्वयन हो रहा है। इसके लिए मध्यप्रदेश सरकार द्वारा अपने बजट से ₹20765 करोड़ लागत से नल -जल योजनाएं मंजूर की गई हैं।

मंत्रि-परिषद ने इंदौर-उज्जैन में 2 हजार से अधिक की लागत से ग्रीन फील्ड एक्सेस कंट्रोल मार्ग के निर्माण को भी स्वीकृति दी। सिंहस्थ-2028 को ध्यान में रखते हुए उज्जैन में 980 मीटर लंबे नवीन रेलवे ओवर ब्रिज के निर्माण के लिए 371 करोड़ 11 लाख रुपये स्वीकृत किए गए। इसके अलावा मंत्रि-परिषद ने नर्मदापुरम-टिमरनी मार्ग के दो लेन निर्माण के लिए 972 करोड़ 16 लाख रुपये की प्रशासकीय स्वीकृति भी प्रदान की।

मुख्यमंत्री मंत्रि-परिषद

मुख्यमंत्री ने बैठक से पूर्व अपने संबोधन में प्रधानमंत्री नरेन्द्र मोदी द्वारा मन की बात कार्यक्रम की 125वीं कड़ी में प्रदेश की खेल उपलब्धियों का उल्लेख करने पर आभार व्यक्त किया। मुख्यमंत्री ने बताया कि 11 से 13 अक्टूबर तक भोपाल में मध्यप्रदेश ट्रेवल मार्ट का आयोजन होगा। उन्होंने कहा कि कल नई दिल्ली में इन्वेस्टमेंट अपॉर्च्युनिटीज इन पीएम मित्रा पार्क विषय पर इंटरैक्टिव सेशन होगा। बैठक में मुख्यमंत्री ने मुख्यमंत्री निवास पर विक्रमादित्य वैदिक घड़ी और उसके मोबाइल ऐप के अनावरण की जानकारी साझा की। साथ ही मुख्य सचिव श्री अनुराग जैन को कार्यकाल में एक वर्ष की वृद्धि पर बधाई दी।

मध्य प्रदेश क्रिकेट एसोसिएशन

मध्य प्रदेश क्रिकेट एसोसिएशन की आज इंदौर में आयोजित वार्षिक साधारण सभा में महाआर्यमन सिंधिया को निर्विरोध अध्यक्ष चुना गया । कार्यक्रम में केंद्रीय मंत्री ज्योतिरादित्य सिंधिया मौजूद रहे । 1957 में एमपीसीए की स्थापना के बाद से वे इस पद पर पहुँचने वाले सबसे युवा अध्यक्ष हैं। अध्यक्ष पदभार संभालते हुए महाआर्यमन ने कहा कि उनका लक्ष्य प्रदेश में क्रिकेट के लिए बेहतर वातावरण तैयार करना है। उन्होंने ग्रामीण और संभागीय स्तर पर क्रिकेट को बढ़ावा देने, युवा खिलाड़ियों को अधिक टूर्नामेंट खेलने का अवसर देने और महिला क्रिकेटर्स के लिए सुविधाएं बढ़ाने को अपनी प्राथमिकता बताया।

पर्यटन बोर्ड

मध्यप्रदेश पर्यटन बोर्ड द्वारा आज भोपाल में पर्यटन मंत्री धर्मेन्द्र भाव सिंह लोधी की मौजूदगी में प्रेस वार्ता आयोजित की गई, जिसमें इको-टूरिज्म और साहसिक पर्यटन को नई ऊँचाइयों तक पहुँचाने के उद्देश्य से दो महत्वपूर्ण आयोजनों की घोषणा की गई। श्री लोधी ने बताया कि गांधी सागर फॉरेस्ट रिट्रीट 12 सितम्बर से तथा कूनो फॉरेस्ट रिट्रीट 5 अक्टूबर से पर्यटकों के लिए प्रारंभ होंगे। कूनो फॉरेस्ट रिट्रीट का शुभारंभ जिला श्योपुर से किया जाएगा।

सेमीकॉन इंडिया 2025

प्रधानमंत्री नरेन्द्र मोदी आज नई दिल्ली में सेमीकंडक्टर इंडिया सम्मेलन में शामिल हुए। प्रधानमंत्री ने कहा कि भारत मज़बूत सेमीकंडक्टर इकोसिस्टम का निर्माण कर रहा है, जो देश को आत्मनिर्भर और वैश्विक स्तर पर प्रतिस्पर्धी बनाएगा।

उन्होंने सकल घरेलू उत्पाद की पहली तिमाही में सात दशमलव आठ प्रतिशत वृद्धि दर को भारत की मज़बूत अर्थव्यवस्था और उद्योगों में नई ऊर्जा का प्रतीक बताया। केंद्रीय इलेक्ट्रॉनिक्स और सूचना प्रौद्योगिकी मंत्री अश्विनी वैष्णव ने इस अवसर पर प्रधानमंत्री को पहली मेड-इन-इंडिया चिप भेंट की। तीन दिन का यह सम्मेलन सेमीकंडक्टर इकोसिस्टम, अनुसंधान, स्मार्ट विनिर्माण और निवेश अवसरों पर केंद्रित होगा।

मुख्यमंत्री- पीएम मित्रा पार्क

मुख्यमंत्री डॉ. मोहन यादव कल नई दिल्ली में आयोजित “इन्वेस्टमेंट अपॉर्च्युनिटीज इन पीएम मित्रा पार्क” कार्यक्रम में शामिल होंगे। इस अवसर पर केंद्रीय वस्त्र मंत्री गिरीराज सिंह भी उपस्थित रहेंगे। इस सत्र में टेक्सटाइल सेक्टर के निवेशकों और नीति-निर्माताओं की मौजूदगी में प्रदेश में निवेश की संभावनाओं पर विचार-विमर्श होगा। धार में प्रस्तावित पीएम मित्रा पार्क को आधुनिक टेक्सटाइल उद्योग के लिए वर्ल्ड क्लास सुविधाओं से युक्त एकीकृत हब के रूप में विकसित किया जा रहा है।

मौसम

प्रदेश में बारिश का शिलशिला जारी मौसम इंदौर, उज्जैन, रीवा और शहडोल संभागों के अनेक स्थानों पर वर्षा दर्ज की गई। मौसम विभाग ने आगामी 24 घंटों में नर्मदापुरम, बैतूल, हरदा, सहित 12 जिलों में भारी वर्षा और गरज-चमक के साथ बिजली गिरने की चेतावनी दी है। वहीं भोपाल, इंदौर, ग्वालियर, उज्जैन, जबलपुर और सागर सहित कई जिलों में तेज हवाओं के साथ वर्षा की संभावना है।

खेल

भारत के युकी भांबरी और न्यूजीलैंड के माइकल वीनस की जोड़ी अमरीकी ओपन टेनिस के पुरुष डबल्स के प्री-क्वार्टर फाइनल में पहुंच गई है। उन्होंने कोलंबिया के गोंजालो एस्कोबार और मेक्सिको के मिगुएल एंजेल रेयेस-वरेला को हराया।

कुछ समाचार संक्षेप में

- सागर कमिश्नर सागर संभाग अनिल सुचारी ने संभाग के सभी चिकित्सा अधिकारियों को चिकित्सालय में उपचार के लिए आने वाले मरीजों को बेहतर से बेहतर उपचार मुहैया कराने के निर्देश दिए हैं।
- झाबुआ के पेटलावद में जिला स्तरीय रोजगार मेला आयोजित किया जा रहा है। कल 3 सितम्बर सुबह 11 बजे से शासकीय महाविद्यालय में युवा संगम कार्यक्रम के अंतर्गत रोजगार, स्व-रोजगार एवं अप्रेंटिसशिप मेले का आयोजन किया गया है।
- बैतूल कलेक्टर नरेन्द्र कुमार सूर्यवंशी ने आज कलेक्ट्रेट सभागार में आयोजित जनसुनवाई में नागरिकों की समस्याएं सुनीं। इस दौरान उन्होंने अनेक समस्याओं का निराकरण मौके पर ही किया।
- तेजा दशमी के मौके पर आज आगरमालवा जिले में विभिन्न स्थानों पर धार्मिक कार्यक्रमों का आयोजन किया गया । इस मौके पर जिला मुख्यालय स्थित वीर तेजाजी मंदिर से एक चलसमारोह निकाला गया।
- अशोकनगर कलेक्टर आदित्य सिंह द्वारा आगामी त्यौहारों को ध्यान में रखते हुए क्षेत्र में कानून, शांति व्यवस्था को बनाए रखने हेतु कार्यपालिक मजिस्ट्रेट की ड्यूटी लगाई है।
- जबलपुर कलेक्टर की अधक्षता में आदि कर्मयोगी अभियान अंतर्गत रिपॉन्सिव गवर्नेंस प्रोग्राम की एक अहम बैठक आयोजित की गई।

- नीमच में राष्ट्रीय मधुमक्खी पालन और शहर मिशन योजना के तहत जिले में कल 3 और 4 सितम्बर को टाउन हाल दशहरा मैदान में दो दिवसीय जिला स्तरीय सेमिनार और प्रशिक्षण कार्यक्रम का आयोजन किया जा रहा है।
- धार जिला पंचायत सभाकक्ष में आज आयोजित जनसुनवाई में सीईओ अभिषेक चौधरी ने आवेदकों की समस्याओं को सुना, इस मंगलवार जनसुनवाई में कुल 65 आवेदन प्राप्त हुए।
- शिवपुरी के जिला रोजगार कार्यालय में 4 सितम्बर को प्रातः 11 बजे से रोजगार मेला आयोजित किया जाएगा। जिसमें निजी क्षेत्र की विभिन्न कंपनियां भाग लेंगी।